

UFFIĊĊJU STAMPA

Il-Kurja ta' l-Arcisqof, Floriana

Tel: 25906203/21241281 Fax: 21242971

01 ta' Lulju 2005

TQASSIM: MEDIA KOLLHA

MINN : C. BUTTIGIEG

REF : 104/2005

STQARRIJA TA' L-ISQFIJJET MALTIN

Il-ħarsien tal-ħajja tal-bniedem mill-bidu nett tagħha

Huwa dmir tagħna bħala nsara li nħossu għal min ikun jinsab f'xi hemm u li nfittxu li ngħinuh. Kif nafu, huwa fatt magħruf li f'kull soċjeta', anki fis-soċjeta' Maltija jeżistu koppji li għal raġuni jew oħra ma jistgħux ikollhom ulied, għad li jixtuquhom b'qalbhom kollha. Dan żgur li jikkaġunalhom ċertu niket. Jiġri wkoll, ħafna drabi, li koppji bħal dawn minħabba l-infertilita' tagħhom ikunu taħt stress psikoloġiku jew fiżiku.

Il-Knisja tħoss ħafna għall-koppji li, bla ebda tort tagħhom, ma jistgħux ikollhom ulied b'mod naturali. Tħoss u tbatu magħhom.

Il-Knisja tisħaq li huwa dmir tas-soċjeta' li, bil-mezzi kollha legittimi, tgħin lil dawn il-koppji li jħossuhom qishom tonqoshom xi ħaġa f'ħajjithom. Xi wħud minnhom forsi wkoll jaħsbu li għandhom 'dritt' għal tarbija, ċioe' il-'jedd' li jkollhom l-ulied. Madankollu, il-Knisja hija fid-dover li tfakkarna li l-ulied qatt ma huma 'dritt' għaliex kull persuna li titnissel hija don gratuwitu minn Alla.

Alla u Alla biss huwa sid il-ħajja u jagħti l-ħajja.

Il-ġid l-aktar prezzjuż

Il-ħajja tal-bniedem hija dejjem ġid. Anzi, hija l-ġid l-aktar prezzjuż, għaliex il-ħajja hija l-fundament ta' kull ġid ieħor li l-bniedem jista' jgawdi fuq din l-art. Nistgħu nsemmu l-ġid ta' l-imħabba, tal-liberta', tas-saħħa, tal-paċi, tal-kultura u relazzjonijiet interpersonali, il-ġid ekonomiku, il-fidi u tant suriet ta' ġid ieħor.

Il-valur ta' ħajjet il-bniedem huwa uniku fil-kobor tiegħu. Jisboq il-kobor tal-ħajja ta' kull kreatura oħra. Il-ħajja li Alla jirregala lill-bniedem tixhed fid-dinja l-preżenza, il-kobor u l-glorja ta' Alla nnifsu. Dan il-kobor tal-ħajja tal-bniedem jista' jiġi magħruf bid-dawl tar-raġuni kemm minn dawk li jemmnu, kif ukoll minn dawk li ma jemmnu.

Dan il-valur prezzjuż tal-ħajja tal-bniedem jgħinna nippreċiżaw il-valur, il-kobor li għandna nagħtu, kif ukoll ir-responsabbiltà li għandu jkollna fil-preżenza tal-ħajja umana fil-bidu nett tagħha, u b'mod speċjali bil-metodu tal-prokreazzjoni medikament assistita.

Ħadd ma jista' jwarrab din ir-responsabbiltà. Huwa dover morali ta' kull wieħed minna li nilqgħu, inħarsu u nippromwovu l-ħajja umana. Mhix il-prerogattiva ta' xi persuna partikolari jew assoċjazzjonijiet jew istituzzjonijiet. Huwa wkoll dover ċivili. Kif kull wieħed minna huwa mistenni jikkontribwixxi għall-ġid komuni, hekk ukoll huwa mistenni jilqa', jħares u jippromwovi l-ħajja umana, peress li dan id-dmir jikkostitwixxi l-kundizzjoni bażika u li ħadd ma jista' jwarrabha, biex naħdmu għall-ġid komuni.

Kulħadd irid iħares il-ħajja

Il-Knisja għandha d-dmir mill-Mulej Alla li taqdi l-bniedem sħiħ u taqdi kull bniedem. Għalhekk, il-Knisja trid timpenja ruħha li tħares u ġġib 'il quddiem, mill-mument tal-konċepiment sal-mewt, il-ħajja tal-bniedem li hija l-għajn u l-ġid fundamentali ta' kull ġid ieħor.

Jeħtieġ ukoll inżommu dejjem quddiem għajnejna li d-dmir li tħares u tippromwovi l-ħajja tal-bniedem mhux xi prerogattiva ta' l-insara biss; hija kwistjoni fiha nfisha wkoll umana għaliex tappartjeni u tappella għal kull kuxjenza umana li tħobb u tfittex il-verità u taħdem għall-ġid tal-bniedem.

Il-Knisja ta' Kristu hi fid-dmir li tiddefendi l-ħajja tal-bniedem mill-konċepiment sal-mewt. Madankollu, dan il-fatt ma jnaqqasx u lanqas iħassar u jwarrab id-dover leġittimu ċivili u n-natura awtentikament lajka ta' l-impenn ta' kull min jinteressa ruħu u jikkontribwixxi għall-ordni morali fis-soċjeta'. Anzi kull liġi pożittiva hija fid-dmir li tagħraf u tigarantixxi dawn id-drittijiet u doveri.

Li tiddefendi u tipproteġi l-ħajja tal-bniedem huma veri doveri morali u ċivili li ma tistax twarrabhom. Wieħed irid jikkura u jħares din il-ħajja mill-bidu tal-konċepiment u ta' l-ewwel żvilupp embrijonali tiegħu. Matul dan iż-żmien, il-ħajja hija aktar debboli u tiddependi minn ħaddieħor, u għalhekk teħtieġ attenzjoni u premura akbar. Il-ħajja tal-bniedem, mill-bidunett tat-tniissil sal-mewt naturali tagħha, għandha titqies bħala ħaġa sagra u għandha d-dritt li tiġi mħarsa minn kulħadd. Minn hawn joħroġ ukoll id-dmir li l-embrijoni umani ma jistgħux jiġu manipulati u m'għandu jsir ebda intervent fuqhom li jista' jeqridhom jew jostakola l-iżvilupp naturali tagħhom.

Għalhekk, kull nuqqas ta' protezzjoni min-naħa tal-ġenituri u ta' attenzjoni min-naħa tat-tobba, kull nuqqas jew difett fil-ħarsien u protezzjoni soċjali u ġuridika jikkaġunaw ir-riskju ta' xi ħsara irreparabbli jew addirittura tal-qerda tal-ħajja tal-konċeput.

Illeċita fiha nfisha

Dan ir-riskju l-lum qed jikber dejjem iżjed bl-użu tal-fekondazzjoni in vitro jew artifiċjali. Din hija waħda mis-suriet tal-prokreazzjoni medikament assitita. Fl-Istruzzjoni tal-Kongregazzjoni tad-Duttrina tal-Fidi, tat-22 ta' Frar 1987, dwar "Ir-rispett tal-ħajja umana fil-bidu tagħha u fuq id-dinjita' tat-tnissil" jingħad li l-Knisja, mill-aspett morali topponi l-fertilizzazzjoni in vitro: "Din il-fertilizzazzjoni hija illeċita fiha nfisha u tmur kontra d-dinjita' tal-prokreazzjoni u ta' l-unjoni konjugali, anke meta jsir minn kollox biex tiġi evitata l-mewt ta' l-embrijoni umani."

Il-Knisja mhix kompitu tagħha tidhol f'diskussjonijiet xjentifiċi dwar id-diversi fażijiet ta' l-iżvilupp ta' l-embrijoni. Madankollu, mill-aspett morali l-ovulu fekondat, mill-mument tal-penetrazzjoni ta' l-ispermatozoo, għandu jiġi rispettat u trattat bħala persuna umana.

- ✘ Ġużeppi Mercieca, Arcisqof ta' Malta
- ✘ Nikol Ġ. Cauchi, Isqof ta' Għawdex
- ✘ Annetto Depasquale, Isqof Awżiljarju ta' Malta

01 ta' Lulju 2005